

Media Coordinator's Office
Jamia Millia Islamia

February 10, 2017

Press Release

جنوبی کوریا میں ہندوستانی طلباء کے لئے تعلیم اور کیریئر کے بہترین مواقع : سفیر جنوبی کوریا جامعہ ملیہ اسلامیہ میں کوریازبان کی دی جائے گی تعلیم ، آئندہ سیشن سے ہوگا کورس کا آغاز نئی دہلی :

جامعہ ملیہ اسلامیہ میں اب کوریا زبان کی بھی تعلیم دی جائے گی۔ ان خیالات کا اظہار جنوبی کوریا کے سفیر ڈاکٹر چو بیون نے جامعہ ملیہ اسلامیہ میں ہندوستان اور جنوبی کوریا کے تعلقات : ہندوستانی طلباء کے لئے جنوبی کوریا میں مواقع موضوع پر خطاب کے دوران کیا۔ انہوں نے کہا کہ ہندوستان اور کوریا کے تعلقات بہت قدیم رہے ہیں اور جامعہ ملیہ اسلامیہ میں کوریا زبان پڑھائے جانے کی خبر سے انہیں بے حد خوشی ہوئی ہے۔ اس موقع پر کورین سفیر نے کوریا کی تاریخ اور ثقافت پر گفتگو کرتے ہوئے کہا کہ ہندوستان کے کوریا سے تعلقات کافی قدیمی زمانے سے رہے ہیں لیکن یہ افسوس کی بات ہے کہ طلباء کے تبادلہ اور ثقافتی ساجھے داری میں کم توجہ دی گئی۔ انہوں نے بتایا کہ ہندوستان میں تقریباً تین سو جنوبی کوریا کے طلباء تعلیم حاصل کر رہے ہیں جبکہ امریکہ میں تقریباً سترہ ہزار کوریائی طلباء تعلیم حاصل کر رہے ہیں۔ لیکن جامعہ نے کوریا زبان اپنے یہاں متعارف کرا کے جو ابتدا کی ہے اس سے علم و ادب اور سائنس و تکنالوجی سمیت مختلف میدانوں میں تعلقات کی راہیں ہموار ہوں گی۔ انہوں نے کہا کہ ہندوستانی طلباء کے لئے کورین اسٹڈیز ، کوریا کلچر، کورین لنگویج اور فلم و ڈرامہ میں بے حد مواقع ہیں۔ ڈاکٹر چو بیون نے کہا کہ اس وقت ہندوستان میں تقریباً پانچ سو سے زیادہ کمپنیاں سرمایہ کاری کر رہی ہیں ، اور کورین زبان سیکھنے سے یہاں کے طلباء کو بہتر ملازمت کے مواقع ملیں گے۔

اس موقع پر شیخ الجامعہ پروفیسر طلعت احمد نے کہا کہ جامعہ میں کوریا زبان متعارف کرانے سے صرف ملازمت کے ہی مواقع نہیں پیدا ہوں گے بلکہ اس سے بین الاقوامی تعلقات کی تفہیم کے لئے بھی راہیں ہموار ہوں گے۔ پروفیسر طلعت احمد نے کہا کہ جامعہ ملیہ اسلامیہ مختلف قوموں اور تہذیبوں کو جوڑنے میں نمایاں کردار ادا کرتا رہا ہے۔ جامعہ میں مختلف بین الاقوامی زبانوں کے کامیاب انعقاد کے بعد کوریا زبان کی ابتدا بھی بہتر مواقع پیدا کرے گی۔ جامعہ ملیہ اسلامیہ کے سی آئی ٹی میں منعقدہ اس پروگرام میں شعبہ انجنئرنگ کے ڈین پروفیسر مہتاب عالم ، ڈی یو میں کوریا زبان کے استاد پروفیسر کم سمیت جامعہ ملیہ اسلامیہ کے اساتذہ و طلباء سمیت بڑی تعداد میں لوگوں نے شرکت کی۔ اس موقع پر ڈاکٹر چو بیون نے طلباء اور اساتذہ کے سوالوں کے تسلی بخش جواب بھی دئے۔ بین الاقوامی امور کے کوآرڈینیٹر پروفیسر مکیش رنجن نے تعارفی کلمات ادا کئے ، شعبہ انجنئرنگ کے ڈین پروفیسر مہتاب عالم نے تمام ہی شرکاء کا شکریہ ادا کرتے ہوئے جنوبی کوریا سفیر سے کہا کہ جنوبی کوریا سے وابستہ کمپنیوں کو جامعہ کے طلباء کو مواقع دینا چاہئے اور کیمپس پلیسمنٹ سیل لئے بھی انہیں یہاں آنا چاہئے۔

Prof. Saima Saeed
Hony. Deputy Media Coordinator, JMI

